

تتلی



مقاصد

اس نظم کو پڑھنے کے بعد طلبہ اس قابل ہو جائیں گے کہ وہ:

- یاد کی ہوئی نظم خوش خط کر سکیں۔
- نظم کے اشعار کی آسان تشریح لکھ سکیں۔





باغ میں رہنے والی تتلی پھول سے گہنے والی تتلی
چُپکے چُپکے گانے والی بستی سے شرمانے والی
اچھی تتلی حال سنا دے مجھ کو تُو اک بات بتا دے
باغ سے اتنی اُلفت کیوں ہے؟ شہر سے تجھ کو نفرت کیوں ہے؟
کیوں نہیں جاتی چمن سے باہر؟ اپنے سبز وطن سے باہر
ہاں میں سمجھا، ہاں میں سمجھا پھول ہیں تیری جان، میں سمجھا
پھولوں پر تُو دل سے فدا ہے پھولوں کا رس تیری غذا ہے
ہر غنچے پر گرتی ہے تُو خوش بو لیتی پھرتی ہے تُو
یکساں صبح و شام ہے تجھ کو اپنے کام سے کام ہے تجھ کو
کاش! مجھے بھی شوق ہو، تتلی کام کا یوں ہی ذوق ہو، تتلی
پھول سے جتنی تجھ کو ہے اُلفت مجھ کو کتابوں سے ہو محبت
علم کے ہر دم پھول چنوں میں کھیلنے والے کی نہ سنوں میں

(اختر شیرانی)



مشق

الفاظ	معنی
ذوق	شوق
نفرت	کسی چیز یا شخص سے ناپسندیدگی یا بیزاری
اُلفت	محبت
بستی	گاؤں یا چھوٹا آبادی والا علاقہ
غنجہ	بن کھلا پھول

(1) مندرجہ ذیل سوالات کے جوابات لکھیے۔



- 1- تتلی کے لیے صبح و شام یکساں کیوں ہیں؟
- 2- اس نظم میں تتلی کی کون سی خوبی بیان کی گئی ہے؟
- 3- شاعر نے اپنے لیے کیا دعا مانگی ہے؟

(2) مندرجہ ذیل سوالات کے بیانیہ جوابات لکھیے۔



- 1- اس نظم سے ہمیں کیا سبق ملتا ہے؟
- 2- تتلی کہاں رہتی ہے؟ اور تتلی کو باغ سے اُلفت کیوں ہے؟



(3)

نظم کی بلند خوانی کیجیے اور درج ذیل سوالات کے درست جواب پر (✓) کا نشان لگائیے۔

1- تتلی کا وطن ہے:

باغ	جنگل
درخت	بستی

2- تتلی کی غذا ہے:

پھول	پتے
پھولوں کا رس	گھاس

3- تتلی ہر غنچے سے لیتی پھرتی ہے:

رنگ	خوش بو
ذائقہ	روشنی

4- نظم تتلی کے شاعر ہیں:

اسماعیل میرٹھی	اختر شیرانی
علامہ اقبال	محمد حسین آزاد

5- تتلی کی جان ہے:

پھل	پھول
دریا	سمندر

لکھائی کی مہارت

(4) ان اشعار کی تشریح سادہ جملوں میں لکھیے:

یک ساں صبح و شام ہے تجھ کو
اپنے کام سے کام ہے تجھ کو

پھول سے جتنی تجھ کو ہے الفت
مجھ کو کتابوں سے ہو محبت

عملی سرگرمی

(5) تتلی پر اپنی کوئی نظم لکھیے اور جماعت میں سنائیں:

(6) درج ذیل الفاظ کو اپنے جملوں میں استعمال کیجیے:

افت ذوق فدا کاش غنچے